

# ఆద్యంతములు

[ క థ ]

## శ్రీ విశ్వనాథ సత్యనారాయణ

**ఆం**గిరశ్శీలి మహర్షి అనగా పెద్ద ద్రష్ట. మహర్షి యనుటతోడనే తపస్వి యనిగాని, మాని యనిగాని యనుకొనరాదు. శమదమాదిగుణములకు, దైవ బుద్ధికి సంబంధము లేకుండ కొందరు ఋషు లుండురు. వట్టి ద్రష్ట యను నర్థములోననే యర్థముచేసికొన వలయును.

అత డగ్నియందు గొప్పపరిశోధన చేసెను. పామూహికముగా జరిగిన మహాపరిజ్ఞానములో తత్కర్తృకము మిక్కిలి బాగుగ నున్నది. తొలుత నంగిరసుడు త్రిలోకంబులకు నగ్నియై వెలుంగుచుండెను. అతడు ప్రథమవహ్ని. అసలు వేరే యగ్ని యున్నాడు. కొన్ని దినములు పోయినతర్వాత నంగిరు డగ్ని దేవునకు పుత్రుడుగా నంగీకరింపబడెను. ఈ యంగిరోగ్ని నుండి పదునాలు గన్నులు సముద్భవించెను. అందు ఏడు పుమాకారకములు, మరయేడు కాంతాకారకములుగా వర్ణింపబడెను.

ఈ యష్టాదశవహ్నులకు స్వరూపస్వభావ ప్రయోజనములను వివరించుటలో నాంగిరశ్శీలి మహర్షి యయ్యెను.

ప్రథమాగ్ని వహ్నిరూపుడు. అంగిరసుడు ప్రాజాపత్యవహ్ని. అందుచేత నంగిరశ్శీలి చేసిన పరిశోధన యంతయు యజ్ఞసంబంధమైనది. కాని యతని మనస్సు యజ్ఞవిముఖమైనది.

ఇదిగాక బృహస్పతిచేత చేయబడిన యగ్ని జ్ఞానము వేరే కలదు. తదనుయాయులు కలరు. వారందరును ఋషులే. కాని వారి ఋషిత్వము వేరు. వారిమతము వేరుగా నుండెను. వారిమతము బృహస్పతి మత మయ్యెను.

'తపుడు' అను నొక మహావహ్ని గలదు. ఆ వహ్ని నుండి పదునేను వహ్నులు సముద్భవించెను. ఈ వహ్ను లన్నియు యజ్ఞవిరోధులు.

అంగిరశ్శీలి బృహస్పతిమతానుయాయులతో గలసి యా పదునేను వహ్నులలో పరిశోధన ప్రారంభించెను. ఈవహ్నులన్నియు యజ్ఞవినాశకములుగా నుండెను. శతఘ్నులకు శత్రుసంహారమునకు, మహానగర నాశనమునకు నీవహ్ను లుపయోగింపబడిన ట్లుండెను.

ఈవహ్నులయొక్క విజృంభణము చూచిన కొలది నంగిరశ్శీలికి తల తిరిగిపోయెను. సర్వజగత్ప్రళయ హేతువుగా నున్న నీ యగ్నులుగాక వేరే శివు డని యెవ డున్నా డనిపించెను. యాజ్ఞికములు, గార్హస్థ్యములునైన మహావహ్నులు కలవు. వానికంటె స్థితి హేతువులు విష్ణ్వాదు లెవ రనిపించెను.

వేలయేండ్లు జరిగినతర్వాత నంగిరశ్శీలి నాసికు డను ప్రథ పాండెను. అత డగ్నిలో చేసిన పరిశోధన వలన వాని శరీరము దేదీప్యమానముగా నుండెను. అతడే యొక వహ్నియా యనునట్లుండెను. ఈ వహ్నికి ఆరిపోవుట లేదు. అనింధనమైన వహ్నికి రూప ముండునా? అతనియొక్క మనస్సుముద్గతమైన యీ యానంతాగ్నేయపరిశోధనాస్వరూపమహావహ్నికి వాని శరీర మింధనప్రాయముగా నుండెను.

అతనికి యజ్ఞము లేదు. యాగము లేదు. శమదమాదులు లేవు. పరమేశ్వరుడు లేడు. సర్వ మగ్నిమయముగా కనుపించెను.

అతని ప్రచారము వివరమానమై సప్తలోకము లావరించెను. త్రిమూర్తులు నప్పరం బెగసిరి. ఐ మూలల జొచ్చిరి. వారి యస్తిత్వము సంశయగ్రస్త మయ్యెను.

అంగిరశ్శీలియే సర్వసృష్టి హేతువుగా, నతని సిద్ధాంతమే పరమసత్యముగా గోచరించెను.

ఇంత నిత్యుడైన యాతడు తాను చనిపోయిన తర్వాత తన సిద్ధాంత మెవరు ప్రచారముచేయుదు రని భయపడెను. ఈ యేమియులేనిదానికి తన సిద్ధాంత మెందుకు, దాని ప్రచార మెందుకు? తన నిత్యత్వ

మందు సందేహ మెందుకు? ఇన్ని వహ్నులను పరి శోధించినవా డీ బహిఃపరిశోధనలు పరిత్యజించి యీ సందేహమేమి యన్న విషయమును గూర్చి యంతఃపరి శీలన మొక్కసారియు జేయలేదు.

౨

అతనికి జర లేదు. శారీరకముగా మృత్యువు లేదు. నిత్యవహ్నులచేత పరిపోషింపబడెను. అతని శరీరగతమాంసాస్థులు నిత్యప్రాణవహ్ని పరివర్తితము లయ్యెను. అతని యస్పృశ్యవాహమున శైత్యము యొక్క స్పర్శముగూడ లేకుండెను. వహ్నిప్రవాహము నిత్యముగాను చైతన్యభరితమైన యతనిస్పృష్టిలో కదలిక లేకపోవుట యెట్లు? కదలిక మానినప్పుడుగా చైతన్య మాగిపోవుట? మృత్యువు ప్రవేశించుట?

చలనము నిత్యమైనదా? చలనరాహిత్యము నిత్యమైనదా? చలనము భావము. చలనరాహిత్య మభావము. అభావము భావము గాదు. అందుచే మృత్యువు కల్పితముగాని యథార్థము గాదు.

అసలు వహ్నియనిన నే నిత్యచైతన్యమని యర్థము. నిత్యచాలనముచేత వహ్ని సముద్భవించి తరం గములతోడి యణువుల యెడ తెగని కదలికతోడి ప్రవాహ మైనదియే వహ్ని. ఈ యణువులు యత్సంబంధులు? అన్న ప్రశ్న పుట్టినచో 'తత్సంబంధు'లనియే సమా ధానము. ఆ తిరుగుటలోననే యణువులు భాసించెను. ఈ యణువులే తిరుగుచుండెను. ఆ యణువుల కీ, పరి భ్రమణమునకు నవినాభావసంబంధము. కనుక వహ్ని నిత్యము కా దనుట యెట్లు? వివరణదశయందు, అనగా వ్యవహారదశయందు వానికి భేదము ప్రతీయమాన మగు చున్నదిగాని మూలభూతమైన స్థితియందు భేదము లేదు.

సరే, యీశరీరము మూలభూతమైన దశా సంబంధియా? వివరణదశాసంబంధియా? మూలభూత మైన విషయమునందు వాగ్విషయముకూడ నుపరతి పొందుచున్నది. అట్లే శరీరముగూడ పొందవలయును.

మరల నీ యణువులు జడములా, సచేతనములా యన్న ప్రశ్న పుట్టినచో మరికొంత తర్కము పుట్టును. అంగిరశ్శీలి యాతర్కమువంక బోడు. చేతనతాకారణము నూహింపడు. కనుక శివుడు లేడు, విష్ణువు లేడు.

3

అతనికి వేనవేలు శిష్యులు గలరు. ఋష

స్కరుడు, క్రోధుడు, రసుడు, సుభీముడు, అతిభీముడు, సురహంత మొదలైనవా రనేకులు. వారి నామము లన్నియు నతనిచేత కల్పింపబడిన వహ్నులయొక్క నామములే.

వీరిలో సురహంత యాంగిరశ్శీలికి ప్రియతముడు. అతని ప్రాణమంతయు సురహంతమీదనే యుండును.

సురహంత గురువుకంటె పదియాకులెక్కువ చదివినవాడు.

చైతన్యమే ప్రాణము. అని యేల కావల యును? నిశ్చైతన్యము ప్రాణ మేల కారాదు? అగ్ని యనగా ప్రవాహభూతమైనదియే యేల కావల యును? నిశ్చలమైన వహ్ని యేల యుండరాదు? అని యతడు పరిశోధన ప్రారంభించెను. అతని పరిశోధన పోతగినంత దవ్వు పోయెను. ఆస్థితిలో నతడు కొంత కాలము నిశ్చైతన్యముగా నుండెను. తదనంతరమున మరల చైతన్యము ప్రాప్తించెను. ఆ నిశ్చైతన్య మను భూత మయ్యెనా? అన్నది ప్రశ్న.

ఇట్లనేకపర్యాయము లా నిశ్చైతన్యతను తాను పొందెను. అప్పుడు ప్రాణ ముండుటచేతనే తరువాత చైతన్యము మరల కలిగినట్లు కాన్పించెను. కనుక నప్పుడును చైతన్య మున్నట్లే యను సిద్ధాంతమును నిర్మించెను.

ఇట్టి స్థితిలో నొక నిశ్చైతన్యపు వేళలో నతని కొక యనుభూతి కలిగెను. ఆయనుభూతి తత్కాలమునం దెట్టిదైనను స్మృతితోడి చైతన్యము కలిగినప్పుడు, దానిని గురించి భావించినపుడు చిత్రముగా నుండెను. ఒక యెదో తరంగము రూపు కట్టినట్లుండెను. ఆ తరంగ మొకప్పుడు త్రిశూలి, యొకప్పుడు సఫాలనేత్ర, మొకప్పుడు కపాలిధారి, మరియొకప్పుడు చర్మాంబరము.

ఈ యాకృతివిశేషములు పలుసార్లు తలని నిశ్చైతన్యస్థితిలో భాసింప నారంభించెను. చైతన్య విరమణకు వీనికి నేమి సంబంధము? విరమించినప్పటి చైతన్యముయొక్క స్థితి యిదియా? చైతన్యముయొక్క క్రియారూపము లోకముగా భాసించి దాని నిష్క్రియా రూప మిట్లు భాసించునా?

ఇది యాకృతి రూపము. ఇది క్రియ. ఈరెంటికి సంబంధము లేదా? అసలది నిజముగా నిశ్చైతన్య మైన స్థితియా? ఈ శరీరమునకు చైతన్యము లేకపోవుట గాని, అసలుచైతన్యము లేకపోవుట యెట్లు జరుగును? ఈ శరీరమునకు చైతన్యము లేని స్థితి స్వప్నమే, నిద్రయో, స్మృతి రహితత్వమే కావచ్చును.

ఇట్టి సితి మరియు దీర్ఘమైచో నది మృతి యేల కారాదు ?

చైతన్యముయొక్క యీ క్రియాదశ యవసాన సితి నెప్పుడు పొందును ? ఎట్లు పొందును ?

ఆ యణుపరిభ్రమణలో కలిగిన కపాలిమొదలైన యాకారము లసలు చైతన్యము నెట్లు పరిపాలించు చున్నవి ? స్వీకృతతదాకారమైన యా ప్రాణతరంగములకు భిన్నమైన శక్తి కలదా ? భిన్నాకారములకు, సచైతన్యములకు భిన్న శక్తు లున్నవి. కానిచో నాంగిరశ్శీలుని శక్తి భిన్నము, తన శక్తి భిన్నము.

అట్లే కపాలి శూలియైన విశిష్టాకృతిమంతుని యొక్క శక్తి వేరు.

సురహంత పోయినకొలది భగవద్భక్తుడయ్యెను. ఆ స్తికు డయ్యెను.

౪

తనకు ప్రియతముడైన శిష్యుడు సురహంత యిట్లగుటకు నంగిరశ్శీలి మిక్కిలి నొచ్చుకొనెను. వానినిగురించి భావించినకొలది యతని శరీరములోని యుష్ణప్రవాహములు మందగమనము లగుచుండెను. అతడు నిత్యము తన శరీరములోని ప్రాణాగ్నులను ప్రసరింపజేయుచుండెను. కాని తన శిష్యు డిట్లు నాడన్న దిగులుచేత నాచైతన్యప్రవాహములయందు నగ్ని త్వము తక్కువగుచుండెను. ఈ యూహలకు, నా ప్రాణాగ్నికి నేమి సంబంధము ?

తన సిద్ధాంతములకు, తన ప్రాణాగ్నికి నేమి సంబంధము ?

సురహంతను కలిచి పలుసార్లు చీవాట్లుపెట్టెను. తొలుతతొలుత కొంకినను చివరచివర నతడు గురువుతో తీవ్రముగా నే వాదించెను.

సురహంత యిట్లనెను: "మన ప్రాణమును నిలుపునది నిజముగా నీయగ్ని కాదు. ఎందుచేత ననగా: ఈయగ్ని మన యూహలచేత పరిపోషింపబడుచున్నది. ఆయూహలు పరమేశ్వరునిచేత పరిపోషింపబడు చున్నవి. నాయందు మీకు ప్రేమ యున్నది. ఆ ప్రేమ విఘటితమై దుఃఖము కలుగుచున్నది. ఆ దుఃఖము మాప్రాణాగ్నిని శీతలింపజేయుచున్నది.

ఈ లెక్కప్రకార మగ్నికంటె, నూహల కంటె సుఖదుఃఖములు ప్రాణాధారకమారకములు కావలసినచ్చుచున్నది.

ఈ సుఖదుఃఖములు భావములు, ద్రవ్యములు కావు. కల్పితములు. కల్పితమైనదానికి శక్తి లేదు.

ఈ కల్పనచేసిన దెవరు ? అగ్ని సుఖదుఃఖములను కల్పించదు. సిద్ధాంతము సుఖదుఃఖములను కల్పించదు. ఇవి సుఖదుఃఖములుగా పరిణమించును గాని వీని కల్పనకు హేతువులు గావు.

గురుశిష్యులు మిక్కిలి వివాదపడిరి. అన్నిటి కంటె మర్యాద లేనిది యా వివాద మొక సభలో జరిగెను.

౫

అంగిరశ్శీలికి పదిదినములు తాను పరిశోధన చేసి కల్పించిన వహ్నులకంటె భిన్నమైన యొక వహ్ని తన శరీరమందుద్భవించెను. అతడు మహర్షి కావున నావహ్నిని తన శరీరమునుండి బహిర్గమింప జేసి దానిని పరిశీలించెను. దానిలో ప్రాణతరములైన శక్తులు విజృంభించుచుండెను.

అంగిరశ్శీలికి భయము వేసెను. దాని కొక నామకరణము చేసెను. ఆ యగ్నిని జ్వరాగ్ని యనెను.

ఈ జ్వరాగ్ని చిత్రమైనది. ఇది ప్రాణాగ్నికి విరోధియైనది. దేహమునకు నిస్సత్వకారియైనది.

అంగిరశ్శీలి పదిదినములు మంచమును వదలిపెట్ట లేదు. అతనికి తనకు ప్రియతమశిష్యుడైన సురహంత తన సిద్ధాంతమునకు వ్యతిరేకి యైనా డనియు, సభలో తన కంటటి పరాభవ మైన దనియు దిగులుపట్టెను. అంగి రశ్శీలికి భార్యాపుత్రులు లేరు. తనది యన్నది దమ్మిడి లేదు. తాను, తన యగ్నులును. తాను నిత్యుడు. అగ్నికి చల్లారుట లేదు. తనకు మృత్యువు లేదు.

ఈ శిష్యుప్రేమ, యీ సిద్ధాంతాభిమానము మృత్యువుగా భాసించెను.

లోకములో నెంద రెన్ని విధములుగా మరణించుట లేదు ? మరణము లేకుండా తాను పరిశోధించి కనుగొన్న యగ్నులచేత తాను నిత్యుడే. భగవంతుడు లేడే, వాడు తనకు మృత్యువు నెట్లు తెచ్చును ? ఆ భగవంతు డితని కెట్టి విచిత్రమైనమృతి తెచ్చు చుండెను ?

అంగిరశ్శీలికి స్మృతిలేదు. అతనికి సంధిపుట్టెను. "సురహంతా! సురహంతా! యెంత చేసితివిరా? యెంత చేసితివి?" అని సంధిలో గణిగిగణిగి చివర కా మాటలు తనసాలుకపై నాడుచుండగా మరణించెను. ఈ యాద్యంతసహితుడైనవా డాయాద్యంతరహితమైనదాని నేల విశ్వసింపరాదు? అగ్నివంశమును నిర్మించిన యంగిరశ్శీలి మరణించెను. ఈ మరణమునైనను దైవ మన్నాడు గాడు.